



**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tat-30 ta' April, 2013

Citazzjoni Numru. 907/2007

Michael u Vincent aħwa **ŻERAFĀ** u marthom Jane Żerafa
u Moira Żerafa, għal kull interess li jista' jkollhom

VS

Francis **CAMILLERI**

Il-Qorti:

Rat ir-Rikors Maħluf imressaq fit-28 ta' Awissu, 2007, li bih u għar-raġunijiet hemm imsemmija, l-atturi talbu li din il-Qorti (a) ssib li l-imħarrek wettaq spoll bi ħsara għalihom meta, fl-aħħar jiem ta' Lulju tal-2007, tella' filati ta' ġebel quddiem ix-xatba li minnha jridu jidhlu għar-raba' mqabbel lilhom u għar-razzett fil-qasam magħruf bħala "*Ta' Ġnien Għelmuxi*", f'Bubaqra, limiti taż-Żurrieq, u wkoll billi tefa'

Kopja Informali ta' Sentenza

oġġetti u imbarazz wara l-imsemmija xatba biex b'hekk xekkilhom milli jinqdew bl-imsemmija mogħdija kif ilhom jagħmlu għal żmien twil; (b) tikkundanna lill-imħarrek biex, fiż-żmien qasir u perentorju li l-Qorti jogħgobha timponilu, jneħhi l-filati tal-ġebel li tella' u l-oġġetti u l-imbarazz li ġamma' wara x-xatba, b'mod li jerga' jqegħidhom fil-pussess sħiħ u l-jeddijiet li huma kellhom qabel sar minnu l-għamil ta' spoll; u (ċ) f'każ li l-imħarrek jonqos li jwettaq dak kollu lilu ordnat fiż-żmien lilu mogħti mill-Qorti, tagħtihom is-setgħa li jagħmlu huma dak kollu meħtieġ biex jieħdu lura l-pussess, bi spejjeż għall-istess imħarrek, u dan taħt is-sorveljanza ta' perit minnha maħtur jekk ikun il-każ u taħt il-provvedimenti li l-Qorti jidhrilha xierqa u meħtieġa. Talbu wkoll l-ispejjeż;

Rat id-degriet tagħha tal-4 ta' Settembru, 2007, li bih ordnat in-notifika lill-imħarrek u tat direttivi lill-atturi dwar it-tressiq tal-provi min-naħa tagħhom;

Rat in-Nota mressqa mill-atturi fl-1 ta' Ottubru, 2007, bl-ismijiet tax-xhud li kien fi ħsiebhom iressqu u l-għan tax-xiehda ta' kull wieħed;

Rat in-Nota mressqa mill-atturi fil-5 ta' Novembru, 2007, li magħha kien hemm mehmuża x-xhieda bl-affidavit tal-atturi Michael u Vincent Żerafa;

Rat it-Tweġiba Maħlufa mressqa mill-imħarrek fl-20 ta' Novembru, 2009, li biha laqa' għall-azzjoni attriċi billi ċaħad li huwa wettaq xi għamil ta' spoll, u billi qal li l-atturi għad fadlilhom aċċess bir-riġel għar-raba' u l-ambjenti tar-razzett kif sa minn dejjem kellhom;

Rat ix-xhieda mressqa mill-partijiet bil-meżż tal-affidavit;

Kopja Informali ta' Sentenza

Rat in-Nota mressqa mill-imħarrek fis-26 ta' Ottubru, 2011¹, li biha qal li ma kellux provi oħrajn x'iressaq u li l-allegat spoll kien tneħħa;

Rat id-degriet tagħha tas-27 ta' Ottubru, 2011, li bih ħatret lill-Avukat maria Dolores Gauči bħala Assistent Ġudizzjarju biex tisma' x-xhieda tal-imħarrek fil-kontro-eżami;

Rat id-degriet tagħha tal-1 ta' Diċembru, 2011², li bih iddikjarat magħluq l-istadju tal-ġbir tal-provi u tat żmien lill-partijiet biex iressqu s-sottomissjonijiet tagħhom bil-miktub;

Rat il-verbal tal-aċċess miżmum minnha fuq il-post fl-20 ta' Diċembru, 2011³;

Rat il-verbali tas-smiġħ bejn it-18 ta' Jannar, 2012 u l-20 ta' Ġunju, 2012, li bihom il-partijiet iddikjaraw li kienu qegħdin jippruvaw jaslu bi ftehim bejniethom barra l-Qorti. Il-partijiet baqgħu ma waslux u l-Qorti tathom żmien mill-ġdid biex iressqu s-sottomissjonijiet tagħhom;

Rat in-Nota ta' Sottomissjonijiet imressqa mill-atturi fit-12 ta' Ottubru, 2012⁴;

Rat li, minkejja li tawlet iż-żmien, l-imħarrek baqa' ma ressqux is-sottomissjonijiet tiegħu;

Rat l-atti kollha tal-kawża;

Rat id-degriet tagħha tat-12 ta' Diċembru, 2012, li bih ħalliet il-kawża għas-sentenza;

Ikkunsidrat:

¹ Paġ. 96 tal-proċess

² Paġ. 126 tal-proċess

³ Paġġ. 127 – 8 tal-proċess

⁴ Paġġ. 134 – 145 tal-proċess

Illi din hija azzjoni ta' spoll. L-atturi jgħidu li l-imħarrek xekkel il-jedd tagħhom ta' aċċess b'mogħdija għar-raba' mqabbla lilhom u għall-ambjenti ta' razzett li huma għandhom minnu, b'xogħlijiet ta' titliġħ ta' ċint tal-ġebel u tfigħ ta' materjal u imbarazz wara xatba li minnha kienu jidhlu għall-imsemmi raba' u razzett. Iridu li l-imħarrek ineħhi kulma għamel u li jerġa' jagħtihom it-tgawdija sħiħ tal-mogħdija kif kellhom sa minn żmien twil qabel;

Illi għal din l-azzjoni l-imħarrek laqa' billi ċaħad li wettaq xi spoll u billi qal li l-atturi għad għandhom kull jedd li jaċċedu bil-mixi għar-raba' tagħhom u għar-razzett;

Illi mill-fatti li joħorġu mill-atti tal-kawża jirriżulta li f'xi żmien lejn il-bidu tal-1979, l-atturi Michael u Vincent Żerafa krew mingħand il-Professur Joseph M Ganado porzjon raba' li tinsab fil-qasam magħruf bħala "*Ta' Ġnien Għelmuxi*", fi Triq il-Qortin, f'Bubaqra, fil-limiti taż-Zurrieq⁵, u wkoll ambjenti minn razzett li jinsab fl-istess qasam. Missier l-imħarrek, li kien jismu Mikiel Camilleri, kien iqabbell biċċa raba' minn dak il-qasam ukoll u biċċa mir-razzett flimkien ma' żewġ familji oħrajn. Ir-raba' u r-razzett huma ta' sidien differenti – imma mqabblin lill-atturi, lill-imħarrek (li ħa t-titolu mingħand missieru) u liż-żewġ familji l-oħrajn (Saliba u Magro)⁶. Minħabba li l-biċċiet tar-raba' m'għandhomx kollha dħul dirett minn triq pubblika, ikollhom jgħaddu minn fuq xulxin. Sa minn żmien hemm mogħdija. L-imħarrek jisħaq li din il-mogħdija hija waħda bir-riġel⁷ u ssegwi l-bixra dritta, wara li tgħaddi minn quddiem ir-razzett għal-lemin taħt il-ħajt ta' mat-triq u tikser lejn ix-xellug għal ġor-raba'⁸;

Illi r-razzett jinsab imiss mal-parti ta' mat-triq fuq in-naħa tax-xellug meta wieħed iħares mid-direzzjoni tat-triq. Għandu dħul dirett minn ġot-triq, imma għandu dħul ieħor minn wara l-ħajt ta' barra. Id-dħul għar-raba' hu minn xatba tal-ħadid. Quddiem il-bieb tar-razzett hemm bħal wesgħa msaqqfa li, fin-naħa tal-lemin tagħha u taħt il-ħajt ta' barra, tgħaddi l-mogħdija mertu tal-każ. Ftit passi 'l

⁵ Dok "JMG", f'pag. 79 tal-proċess

⁶ Dok "CAS", f'pag. 69 tal-proċess

⁷ Affidavit tiegħu 29.12.2010, f'pag 89 tal-proċess

⁸ Dok "FS1", f'pag. 92 tal-proċess

quddiem f'dik id-direzzjoni, l-mogħdija tikser lejn ix-xellug u tifraq il-ħbula ta' raba', bir-raba' tal-imħarrek tiġi fuq ix-xellug (ir-riħ tal-punent) tal-mogħdija u r-raba' mqabbel lil terzi (Saliba u Magro) jiġi fuq il-lemin (ir-riħ tal-lvant). Ir-raba' mqabbel lill-atturi (sid tiegħu l-Professor Joe M Ganado) jiġi wara dak imqabbel lill-imħarrek. Iżda wara l-ħabel raba' mqabbel lill-atturi jinsab raba' ieħor imqabbel lill-imħarrek (sid tiegħu l-ispizjar Cecil Fiorini);

Illi fl-aħħar jumejn ta' Lulju 2007, l-attur Michael Żerafa lemaħ lill-imħarrek itella' ċint tal-ġebel wiesa' madwar tliet iknaten u m'ogħla erba' filati quddiem ix-xatba (min-naħa ta' wara) li minnha l-gabillotti jidħlu mit-triq pubblika għal ġor-raba' tagħhom. Iċ-ċint dejjaq il-mogħdija li l-atturi kienu jingdew biha biex jidħlu bil-mutur tal-ħart għar-raba' tagħhom⁹. L-attur l-ieħor jgħid li rah jagħmel dan ukoll¹⁰;

Illi fit-28 ta' Awissu, 2007, l-atturi fetħu din il-kawża;

Illi matul iż-żmien li kienet miexja l-kawża, l-imħarrek stqarr li neħħa parti mill-ġebel li kien sar u l-imbarazz li kien ġamma' wara x-xatba¹¹;

Illi bħala konsiderazzjonijiet ta' natura legali xieraq jingħad mill-bidu nett li, min-natura tal-azzjoni li l-Qorti għandha quddiemha, l-azzjoni mibdija mill-atturi hija dik possessorja magħrufa bħala l-Azzjoni ta' Spoll, u li hija msemmija fl-artikolu 535 tal-Kodiċi Ċivili, għal liema azzjoni japplika wkoll l-artikolu 791 tal-Kapitolu 12 tal-Liġijiet ta' Malta. Għalkemm fiċ-Ċitazzjoni l-atturi jsemmu wkoll l-artikolu 534 tal-imsemmi Kodiċi, huwa ċar li din tagħhom tallum m'hijiex l-azzjoni taż-żamma fil-pussess, imma dik tar-reintegrazzjoni;

Illi hija fin-natura tal-azzjoni tal-ispoll li l-Qorti tqis biss il-kwestjonijiet intimament marbutin magħha, mingħajr ma tindaħal f'dawk marbutin mat-titolu vantat mill-partijiet u li jagħmel sehem mill-istħarriġ ta' aspetti petitorji. Din il-precizazzjoni trid issir tabilfors minħabba li jidher li d-difiża

⁹ Dok "MŻ", f'paġġ. 10 u 12 tal-proċess

¹⁰ Dok "VŻ", f'paġġ. 24 – 5 tal-proċess

¹¹ Xhieda tiegħu 22.11.2011, f'paġġ. 118 – 9 tal-proċess

ewlenija tal-imħarrek tinbena fuq il-fehma tiegħu li l-mogħdija li jistgħu jinqadew biha l-atturi trid tkun waħda bir-riġel biss u mhux ukoll bl-inġenji (bħal mutur tal-ħart jew il-karru tiegħu). Difiza bħal din, f'każ bħal dan, tabilfors titlob sħarriġ fi kwestjoni petitorja u b'hekk ma tistax tkun ta' siwi għas-soluzzjoni ta' kwestjoni li tintrabat biss mal-pussess. Dak li jeħtieġ li l-Qorti tistħarreg f'kawża bħal din hu l-pussess jew iż-żamma u l-fatt tat-tneħħija jew it-naqqis tiegħu;

Illi f'dan ir-rigward, u sewwasew minħabba l-qafas partikolari li fih tista' titressaq azzjoni ta' spoll, il-Qorti m'hijiex sejra tqis fatti u ċirkostanzi li l-atturi jsemmu fix-xhieda tagħhom u li jmorru lura għal żmien ta' aktar minn xahrejn qabel ma fetħu din il-kawża. Dawn il-fatti ma jistgħu jkun qatt ta' fejda għall-atturi f'din il-kawża, għalkemm il-Qorti tista' tqishom meta tiġi biex tagħraf l-imġiba u l-atteggjamenti tal-partijiet;

Illi huwa stabilit li l-azzjoni ta' spoll hija msejsa fuq l-ordni pubbliku u hija maħsuba bħala azzjoni mħaffa u effikaċi biex ma tħalli 'l hadd li jieħu l-ligi b'idejh u jxekkel stat ta' fatt, u biex, jekk dan isir, min ikun għamel dan l-att jerga' jqiegħed kollox minnufih kif kien, qabel kull indaġni oħra¹² (*spoliatus ante omnia restituendus*). F'din l-azzjoni huwa meħtieġ jiġu ippruvati tliet (3) elementi, u jiġifieri (a) il-pussess; (b) it-teħid tiegħu b'għamil tal-imħarrek u (ċ) li l-azzjoni nbdiel fi żmien xahrejn minn dak it-teħid;

Illi dwar l-ewwel element, huwa meħtieġ li jintwera li, fil-waqt li sar l-għamil ilmentat, il-parti attriċi kienet fil-pussess imqar materjali jew ta' fatt¹³. Minbarra dan, il-pussess ma għandux ikun ekwivoku imma fid-dieher, ukoll jekk ikun għal waqt qasir¹⁴, u l-Qorti għandha tillimita ruħha biss biex tqis il-fatt tal-pussess¹⁵ u dak tal-ispoll¹⁶. Mhux meħtieġ li l-pussess li jista' jithares minn azzjoni bħal din ikun wieħed esklussiv¹⁷. Huwa magħruf ukoll li

¹² Ara App. Ċiv. 9.3.1992 fil-kawża fl-ismijiet *Cardona vs Tabone et* (mhux pubblikata)

¹³ App.: 26.1.1996 fil-kawża fl-ismijiet *J. Vassallo Gatt noe vs J. Camilleri pro et noe* (Kollez. Vol.: LXXX.ii.306)

¹⁴ P.A. : 21.2.1983 fil-kawża fl-ismijiet *G.M. Tonna vs G.M. Tonna*

¹⁵ App.: 4.12.1998 fil-kawża fl-ismijiet *J. Aquilina noe et vs L. Debono* (Kollez. Vol.:LXXXII.ii.1217)

¹⁶ P.A. 12.6.1998 fil-kawża fl-ismijiet *J. Ċilia et vs L. Camilleri et* (mhux pubblikata);

¹⁷ P.A.: 21.1.1994 fil-kawża fl-ismijiet *A. Pisani et vs V. Farrugia* (mhux pubblikata);

din l-azzjoni tħares il-pussess ta' eżerċizzju ta' dritt. B'mod partikolari, jista' jkun il-każ fejn persuna jkollha pussess jew detenzjoni ta' jedd maħluq minn stat ta' fatt;

Illi l-liġi għandha dispożizzjoni speċifika għall-każ ta' kif jitqies il-pussess f'każ ta' servitu¹⁸ wkoll. Iżda l-iżjed haġa rilevanti għall-finijiet tal-każ li għandha quddiemha l-Qorti llum hu li wieħed jista' jtkellem dwar pussess tutelabbli wkoll fejn tali eżerċizzju ta' jedd ma jkunx immnissel minn titolu, li n-nuqqas tiegħu m'huwiex ta' xkiel għall-eżerċizzju tar-*remedium spoli*¹⁹;

Illi din il-Qorti tqis li jekk għandha tingħata tifsira sewwa tal-azzjoni possessorja tal-ispoll maħsuba fl-artikolu 535, din għandha tiġi mfissra kif riedha l-leġislatur. Kien għalhekk li dak l-artikolu suppost jinqara flimkien mal-imsemmi artikolu 791 tal-Kap 12, li jillimita l-għamla ta' eċċezzjonijiet li jistgħu jittellgħu kontra l-attur għal dawk strettament ta' natura dilatorja²⁰. B'mod partikolari, għall-azzjoni ta' spoll, l-imħarrek ma jstax iwieġeb jew jilqa' billi jgħid li l-att tiegħu kien wieħed legittimu, għaliex dik id-difiża tappartieni lill-ġudizzju petitorju²¹. Għaldaqstant ukoll, il-mottiv li jkun ġiegħel jew anima lill-imħarrek biex iwettaq l-għamil li jnaqqas il-pussess ma jiswa xejn biex itaffi jew ixejjen is-sanzjoni li l-azzjoni ta' spoll iggib magħha²², jiġifieri dik li l-persuna mneħħija mill-pussess għandha titqiegħed lura f'dak il-pussess sħiħ u bla mittiefes qabel kull haġa oħra (*spoliatus ante omnia restituendus*)²³;

Illi l-fatt tal-pussess irid jintwera mill-parti li tallega li tkun ġiet imfixkla mill-istess pussess. Il-Qorti hija tal-fehma li, l-fatt waħdu li l-parti mħarrka tkun għamlet xi haġa li biha tikseb aċċess jew pussess għal xi haġa, ma jissarrafx awtomatikament fil-prova tal-ispussessar tal-parti l-oħra. Kif ingħad diġa', l-azzjoni tal-ispoll privileġġat ma tħarix biss il-pussess esklussiv tal-parti li tkun, iżda l-pussess

¹⁸ Art. 537 tal-Kap 16

¹⁹ App. Civ. 21.4.1947 fil-kawża fl-ismijiet *Cortis et vs Sammut* (Kollez. Vol: XXXIII.i.55)

²⁰ App. Civ. 2.11.1994 fil-kawża fl-ismijiet *Agius et vs Agius et* (Kollez. Vol: LXXVIII.i.319)

²¹ P.A. 4.2.1958 fil-kawża fl-ismijiet *Delia vs Schembri et* (Kollez Vol: XLII.ii.900)

²² App. Civ. 9.3.1992 fil-kawża fl-ismijiet *C. Cardona vs F. Tabone et*, fuq imsemmija

²³ Ara P.A. NA 15.10.1998 fil-kawża fl-ismijiet *Nazzareno Attard vs Francis Attard*

ukoll kongunt jew pussess flimkien ma' persuni oħrajn. Għalhekk, il-fatt li persuna oħra tikseb pussess ma jfissirx minnufih li l-persuna l-oħra tkun tilfitu²⁴. Fi kliem ieħor, il-prova tal-pussess fil-ħaġa mill-parti attriċi trid tkun prova pożittiva tal-pussess;

Illi lanqas l-imħarrekk ma jiċċad li l-atturi kellhom jedd ta' aċċess mill-mogħdija. In-nuqqas ta' qbil bejniethom joħroġ mill-kwestjoni dwar x'inhu l-estent ta' tali jedd (hu jgħid li l-mogħdija kienet biss bir-rigeli u li l-użu tagħha kien imħolli bil-bona grazzja tiegħu u, qablu, ta' missieru) u li bil-qadi ta' dak l-aċċess ma ssirx ħsara lill-uċuħ fir-raba' tiegħu. Issa huwa magħruf li fejn il-parti mħarrka tallega li ż-żamma tal-parti attriċi kienet b'semplici tolleranza, allegazzjoni bħal din trid tiġi ippruvata minn min jallegaha imqar fuq bażi *prima facie*²⁵. Għalhekk, jekk kemm-il darba t-tolleranza ma toħroġx mad-daqqa t'għajn, u għalhekk tkun eskluża, l-eċċezzjoni tan-nuqqas ta' jedd ta' azzjoni ta' spoll imsejsa fuqha ma tibqax aktar ammissibbli²⁶. Wieħed ma jridx jinsa li dan l-istħarriġ irid isir dejjem fil-qafas tal-indaġni "*limitatissima, riguruza u skarna*"²⁷ li l-azzjoni ta' spoll iġġib magħha. Huma meqjusin bħala atti ta' semplici tolleranza dawk imnissla "*nei rapporti di buon vicinato in grazia dei quali si permetta o si tollerache altri faccia sulla cosa che ci appartiene cio' che non avrebbe diritto alcuno di farvi*"²⁸. Fi kliem ieħor, jitqies li tkun żamma b'semplici tolleranza dik fejn il-ħaġa tkun miżmuma b'semplici korteżija jew fejn ħaddieħor ikun jista' jirtiraha x'ħin irid²⁹. B'żieda ma' dan kollu, jingħad ukoll li l-għemejjel ta' semplici tolleranza għandhom xejra ta' transitorjeta' u saltwarjeta'³⁰. Dan qiegħed jingħad minbarra li f'azzjoni ta' pussess privileġġjat bħalma hija l-Azzjoni tal-Ispoll, il-kwestjoni tat-tolleranza tal-pussess m'għandhiex normalment tiġi meqjusa³¹;

²⁴ Ara App. Ċiv. 20.3.1995 fil-kawża fl-ismijiet *Refalo vs Rapa et* (Kollez. Vol: LXXIX.ii.405)

²⁵ P.A. 27.5.1960 fil-kawża fl-ismijiet *Sammut vs Micallef et* (Kollez. Vol: XLIV.ii.608)

²⁶ App. Ċiv. 28.3.1957 fil-kawża fl-ismijiet *Mifsud vs Galea* (Kollez. Vol: XLI.i.245)

²⁷ App. Ċiv. 28.12.2001 fil-kawża fl-ismijiet *George Falzon vs Joseph u Maryanne konjuġi Camilleri* (mhix pubblikata)

²⁸ Ricci, *Corso di Diritto Civile* (Vol V, pag. 73)

²⁹ App. Ċiv. 2.12.1955 fil-kawża fl-ismijiet *Zahra vs Carabott* (Kollez. Vol: XXXIX.i.315)

³⁰ App. Inf. 12.1.2005 fil-kawża fl-ismijiet *Mario Cuschieri et vs Anġlu Ċilia*

³¹ App. Ċiv. 5.10.1998 fil-kawża fl-ismijiet *Fenech et vs Bonanno et* (Kollez. Vol: LXXXII.ii.934) u s-sentenzi hemm imsemmija

Illi, minbarra dan, f'dan il-każ jista' jingħad li, jekk l-atturi lañqu kisbu maż-żmien servitu' personali mnissel minn dritt ta' mogħdija neċessarja, huma għandhom jedd li jitolbu l-ħarsien tal-liġi permezz tal-azzjoni possessorja tal-ispoll kontra l-awtur tal-għamil li fixkilhom fil-pussess tiegħu³². Fuq kollox, mill-provi li tressqu, jirriżulta li l-eżerċizzju mill-atturi nbeda sa minn meta r-raba' tqabbel lilhom fl-1979;

Illi b'gabra ta' dan kollu l-Qorti hi tal-fehma li l-atturi seħħilhom juru b'mod tajjeb li huma kellhom il-pussess tal-mogħdija li dwarha fetħu din il-kawża u dan fi grad meħtieġ biex isejsu l-ewwel element tal-azzjoni magħżula minnhom;

Illi lanqas ma jiswa jingħad li l-atturi xorta waħda għadhom jistgħu jidhlu fir-raba' tagħhom mill-istess xatba, għaliex huwa magħruf li l-ispoll jimmaterjalizza wkoll meta jkun hemm imqar ċaħda parzjali ta' pussess³³. Kemm hu hekk, minkejja li matul iż-żmien li kienet miexja l-kawża l-imħarrek stqarr li neħħa wħud mill-knaten li kien tella' wara x-xatba, l-mogħdija li tħalliet xorta waħda kienet idjaq minn kif kienet f'Lulju tal-2007, u l-istess imħarrek kien deher li jaqbel li jneħħi l-knaten li kien fadal³⁴;

Illi dwar it-tieni element, huwa meħtieġ li jintwera li l-għamil spoljattiv ikun wieħed arbitrarju u magħmul kontra r-rieda tal-pussessor b'mod li jista' jagħti lok għal azzjoni kontra min ikun wettqu³⁵. Huwa wkoll maħsub li l-għamil irid ikun wieħed vjolenti jew imqar mistur għall-għarfien tal-persuna li kellha l-pussess³⁶;

Illi, ġie mfisser ukoll li l-kliem "*vis aut clam*" li jirradikaw dan l-element tal-azzjoni, mhux tabilfors jissarraf f'għamil ta' tkissir jew qerda ta' oġġett miżmum mill-attur jew li fih huwa jgarrab xi ħsara fiżika, għaliex huwa biżżejjed li l-

³² Ara, per eżempju, P.A. 15.3.1960 fil-kawża fl-ismijiet *Montebello vs Montebello* (Kollez. Vol: XLIV.i.562) li kienet tittratta dwar spoll minn mogħdija

³³ P.A. 16.1.1965 fil-kawża fl-ismijiet *Cutajar vs Muscat* (Kollez. Vol: XLIX.ii.666)

³⁴ Xhieda tiegħu f'pagġ. 121 u 124 tal-process

³⁵ App. Civ. 31.1.2011 fil-kawża fl-ismijiet *A.I.Ċ. Joseph Jaccarini et. vs Star Investments Ltd.*

³⁶ App. Civ. 9.1.1976 fil-kawża fl-ismijiet *A. Mizzi noe vs R. Clark noe*

għamil spoljattiv isir kontra r-rieda tiegħu jew mingħajr ma jithalla jintebah bih³⁷;

Illi mill-provi mressqa jirriżulta bla ebda dubju li l-atturi wrew li ma kinux jaqblu max-xogħlijiet li l-imħarrekk għamel fil-post. Fil-każ tal-lum, l-imħarrekk ammetta li x-xogħlijiet saru minnu. Saħansitra, lejn l-aħħar tal-kawża ressaq nota biex jgħid li kien neħħa x-xogħlijiet kollha li dwarhom kienu oġġezzjonaw l-atturi. Waqt l-aċċess, il-Qorti setgħet tara li dan ma kienx minnu għal kollox;

Illi huwa miżmum ukoll li l-ispoll iseħħ imqar jekk il-parti spoljata ma tkunx tilfet għal kollox il-pussess li kellha qabel³⁸. Ikun biżżejjed jekk il-pussess li jkun tħallielha jgħib tbatija jew skomdu li qabel ma kienx jirriżulta bl-użu ta' dak il-pussess. Hekk għara fil-każ tal-lum: l-atturi wrew bi provi li bil-mod kif inbena ċ-ċint u twaħħlu mal-għnub tar-raba' pjanċi qishom ilqugħ tal-*corrugated metal sheeting*, l-atturi ma setgħux aktar isuqu mutur tal-ħart minn fuq il-mogħdija lejn ir-raba' tagħhom. Lanqas setgħu jipparkjaw il-karru fil-wesgħa fejn kienu jħalluh qabel³⁹;

Illi, għalhekk hawn ukoll dan it-tieni element tal-azzjoni huwa ippruvat kif imiss;

Illi dwar it-tielet element, il-liġi trid li l-azzjoni għat-tneħħija tal-effetti tal-ispoll għandha tinbeda fi żmien xahrejn. Dan iż-żmien huwa meqjus bħala terminu ta' dekadenza⁴⁰. Bħal kull wieħed ieħor mill-elementi tal-azzjoni, dan il-fatt għandu jiġi pruvat mill-attur b'mod li jekk jonqos li jagħmel dan kif imiss, jitqies li naqas li jipprova l-każ tiegħu⁴¹;

Illi fil-każ tal-lum, ma hemm l-ebda kwestjoni dwar jekk l-atturi fetħux il-kawża f'waqtha. Ix-xogħlijiet li minnhom jilmintaw l-atturi saru fl-aħħar jumejn ta' Lulju tal-2007 u l-kawża nfetħet fix-xahar ta' wara;

³⁷ App. Ċiv. 20.1.1961 fil-kawża fl-ismijiet *Desira vs Lungaro* (Kollez. Vol: XLV.i.19)

³⁸ P.A. RCP 25.6.2009 fil-kawża fl-ismijiet *Filippa Abela vs Alfons sive Alfie Bonavia et* (mhix appellata)

³⁹ Ara r-ritratti "MV8" sa "MV11", f'pagġ. 19 – 22 tal-proċess

⁴⁰ P.A. NC 13.2.2004 fil-kawża fl-ismijiet *Alfred P. Farrugia et ne vs Peter Paul Cutajar*

⁴¹ App. Ċiv. 11.1.2013 fil-kawża fl-ismijiet *Trevor Arends et vs Veronica sive Veronique Mizzi*

Kopja Informali ta' Sentenza

Illi biex issewvha l-azzjoni tal-ispoll huwa mehtieg ukoll li t-tliet elementi msemmija hawn ikunu kollha pruvati li jesistu, b'mod illi jekk jinstab, per eżempju, li l-attur naqas li jressaq l-azzjoni fiz-żmien ta' xahrejn, l-azzjoni taqa' minhabba n-nuqqas ta' wiehed mill-elementi mehtiega;

Illi fid-dawl tal-konsiderazzjonijiet li ghadhom kemm saru, dan it-tielet element jirrizulta pruvat kif imiss;

Ghal dawn ir-ragunijiet il-Qorti qiegħda tiddeciedi l-kawza billi:

Tilqa' l-ewwel talba attrici u ssib li l-imharrek wettaq spoll bi hsara tal-atturi meta, kontra r-rieda tagħhom, tella' hajt tal-gebel u gemma' materjal u imbarazz quddiem ix-xatba li minnha jridu jidflu għar-raba' mqabbel lilhom u għar-razzett fil-qasam magħruf bhala "*Ta' Ġnien Għelmuxi*", fi Triq il-Qortin, f'Bubaqra, limiti taż-Żurrieq, biex b'hekk xekkilhom milli jinqdew bl-imsemmija mogħdija kif ilhom jagħmlu għal żmien twil;

Tilqa' t-tieni talba attrici u tordna lill-imharrek biex, fi żmien xahrejn mil-lum, jagħmel bi spejjeż tiegħu dak kollu mehtieg biex jerga' jqiegħed kollox kif kien qabel Lulju tal-2007 u b'hekk jagħti lill-atturi l-pussess li kellhom dwar il-mogħdija qabel sar dak ix-xogħol;

Tilqa' t-tielet talba attrici u tawtorizza lill-atturi biex, f'każ li l-imharrek jonqos li jwettaq dak lilu ordnat fiz-żmien lilu mogħti, jagħmlu huma kulma huwa mehtieg u bi spejjeż għall-istess imharrek, biex jerga' jitqiegħed kollox kif kien qabel ma sar l-għamil spoljattiv; u

Tikkundanna lill-imharrek biex iħallas l-ispejjeż tal-kawza.

< Sentenza Finali >

-----TMIEM-----